

ചുഴിഞ്ഞനേഷണം എന്ന ദുർഗുണം

www.fakhrululunnabi.com | www.aljamaat.com
www.fakhrululunnabi.com | www.aljamaat.com
www.fakhrululunnabi.com | www.aljamaat.com

ബറാഇബ്നു ആസിബ്(റ)ൽ നിന്ന് നിവേദനം: അദ്ദേഹം പറഞ്ഞു: ഒരിക്കൽ നബി(സ) ഞങ്ങളോട് പ്രസംഗിച്ചു. വീടുകളിലിരിക്കുന്ന സ്ത്രീകൾക്ക് പോലും അത് കേൾക്കുമായിരുന്നു (അത്രയും ഉച്ചത്തിൽ). തുടർന്ന് അദ്ദേഹം പറഞ്ഞു: “ഹൃദയം കൊണ്ട് വിശ്വസിക്കാതെ നാവ് കൊണ്ട് മാത്രം വിശ്വസിച്ചവരേ, നിങ്ങൾ മുസ്‌ലിംകളെപ്പറ്റി പരദൂഷണം പറയരുത്. അവരുടെ രഹസ്യങ്ങൾ ചുഴിഞ്ഞനേഷിക്കുകയുമരുത്. കാരണം, ആർ തന്റെ സഹോദരന്റെ ന്യൂനതകൾ പരതി നടക്കുന്നുവോ, അവന്റെ രഹസ്യങ്ങൾ അല്ലാഹുവും പരതുന്നതാണ്. ആരുടെയെങ്കിലും രഹസ്യങ്ങൾ അല്ലാഹു പരതുന്നതായാൽ അവനെ അല്ലാഹു വഷളാക്കിയത് തന്നെ; അവൻ തന്റെ വീടിനകത്തായിരുന്നാലും” (തിർമിദി, അഹ്മദ്, അബൂദാവൂദ്).

സാമൂഹിക ബന്ധങ്ങളുടെ അടിവേരുക്കുകയും, പരസ്പര സ്നേഹ-സൗഹൃദങ്ങൾക്ക് മേൽ കരിനിഴൽ വീഴ്ത്തുകയും ചെയ്യുന്ന സ്വഭാവദുഷ്യങ്ങളിൽ പ്രധാനിയാണ് ചുഴിഞ്ഞനേഷണം. അന്യന്റെ രഹസ്യങ്ങളും ന്യൂനതകളും അന്വേഷിച്ചു നടക്കുന്നത്. ഇസ്‌ലാം കർശനമായി വിലക്കിയിരിക്കുന്നു. ഖുർആൻ പറയുന്നു: “വിശ്വസിച്ചവരേ, നിങ്ങൾ അധിക ഊഹങ്ങളും ഉപേക്ഷിക്കുക; നിശ്ചയം ചില ഊഹങ്ങൾ കുറ്റകരമാണ്. നിങ്ങൾ രഹസ്യങ്ങൾ ചുഴിഞ്ഞനേഷിക്കരുത്” (അൽഹുജറാത്ത് 12).

അന്യന്റെ എഴുത്തുകുത്തുകൾ വായിക്കുക, ഒളിഞ്ഞു നോക്കുക, സംസാരം കട്ടുകേൾക്കുക, സ്വകാര്യങ്ങൾ ഒളിഞ്ഞു നോക്കുക, മറക്കു പിന്നിലൂടെ എത്തിനോക്കി അപരന്റെ ന്യൂനതകൾ അറിയാൻ ശ്രമിക്കുക തുടങ്ങിയവയെല്ലാം ചുഴിഞ്ഞനേഷണത്തിന്റെ വ്യത്യസ്ത രൂപങ്ങളും ഭാവങ്ങളുമാണ്. ഇതൊക്കെയും ഇസ്‌ലാം നിരോധിച്ചിരിക്കുന്നു. നബി(സ) പറഞ്ഞു: “മറ്റുള്ളവർ കേൾക്കരുതെന്ന് തങ്ങളാഗ്രഹിക്കുന്ന സംസാരം കട്ടുകേൾക്കാൻ ശ്രമിക്കുന്നവന്റെ ഇരുചെവിയിലും അന്ത്യനാളിൽ അല്ലാഹു ഈയം ഉറക്കി ഒഴിക്കുന്നതാണ്” (ബുഖാരി). “സമ്മതം കൂടാതെ തന്റെ സഹോദരന്റെ എഴുത്ത് നോക്കുന്നവൻ നരകത്തിലേക്കാണ് നോക്കുന്നത്” (അഹ്മദ്) എന്ന പ്രവാചകന്റെ വചനവും നാം വിസ്മരിക്കരുത്. “വീട്ടിനകത്തേക്ക് സമ്മതം കൂടാതെ എത്തിനോക്കുന്നവന്റെ കണ്ണ് എറിഞ്ഞുപൊട്ടിക്കാൻ വീട്ടുകാർക്ക് അനുവാദമുണ്ട്” എന്ന പരാമർശവും ഈ വിഷയത്തിന്റെ ഗൗരവത്തെ എടുത്ത് കാണിക്കുന്നു. അനസ്(റ) പറയുന്നു: ഒരിക്കൽ ഒരാൾ നബി(സ)യുടെ വീട്ടി

ലേക്ക് വാതിൽ പാളിയിലൂടെ എത്തിനോക്കുന്നത് പ്രവാചകന്റെ ശ്രദ്ധയിൽ പെട്ടു. അപ്പോൾ അവിടുത്തെ കൈയിൽ ഒരു അമ്പുണ്ടായിരുന്നു. അവന്റെ കണ്ണിൽ കുത്താനെന്നവണ്ണം തിരുമേനി അതുമായി മുന്നോട്ടാഞ്ഞു. അയാൾ പെട്ടെന്ന് അവിടെ നിന്നും മാറിക്കളഞ്ഞു. നബി(സ) പറഞ്ഞു: “അവിടെത്തന്നെ നിന്നിരുന്നുവെങ്കിൽ നിന്റെ കണ്ണ് പൊട്ടിച്ചുകളയുമായിരുന്നു” (അബൂദാവൂദ്). ജനങ്ങളുടെ മറഞ്ഞുകിടക്കുന്ന ന്യൂനതകൾ കണ്ടു പിടിക്കാൻ ഗവൺമെന്റുകൾക്കോ ഭരണകർത്താക്കൾക്കോ അധികാരമില്ല. ഒരിക്കൽ അബ്ദുല്ലാഹിബ്നു മസ്‌ഊദി(റ)ന്റെ മൂന്നിൽ ജനങ്ങൾ ഒരാളെ കൊണ്ടുവന്നു. അവർ പറഞ്ഞു: “ഇയാൾ മദ്യപാനിയാണ്, ഇയാളുടെ താടീരോമങ്ങളിൽ നിന്ന് മദ്യം ഇറ്റിറ്റ് വീഴുന്നുണ്ട്!” ഇബ്നുമസ്‌ഊദ്(റ) അദ്ദേഹത്തെ ശിക്ഷിക്കാൻ കൂട്ടാക്കാതെ പറഞ്ഞു: “ചുഴിഞ്ഞനേഷണം അല്ലാഹു നമ്മോട് വിരോധിച്ചതാണ്. തെറ്റ് വ്യക്തമായി ചെയ്യുന്നത് കണ്ടാൽ മാത്രമേ ശിക്ഷിക്കാൻ നമുക്ക് അധികാരമുള്ളൂ” (അബൂദാവൂദ്).

വീടുകളിൽ കഴിയുന്ന സ്ത്രീകൾ പോലും കേൾക്കുമാറുചുത്തിൽ അതീവ ഗൗരവത്തോടെയാണ് പ്രവാചകൻ(സ) ഇക്കാര്യം സംസാരിക്കുന്നത്! “ഹൃദയത്തിൽ വിശ്വാസം പ്രവേശിക്കാതെ നാവുകൊണ്ടു മാത്രം വിശ്വസിച്ചവരേ” എന്ന അഭിസംബോധന അർത്ഥമാക്കുന്നത് ചുഴിഞ്ഞനേഷണം എന്ന അഭിശപ്ത ദുർഗുണം ഒരു വിശ്വാസിയ്ക്ക് ഒരിക്കലും കാണപ്പെടുന്നുണ്ടെങ്കിൽ യഥാർത്ഥ ഈമാൻ അവരുടെ ഹൃദയങ്ങളിൽ ഇനിയും പ്രവേശിച്ചിട്ടില്ല, അവന്റെ വിശ്വാസം അവനിൽ യാതൊരുവിധ സ്വാധീനവും ചെലുത്തിയിട്ടില്ല എന്നുമാണ്. അന്യന്റെ ന്യൂനത അന്വേഷിച്ച് പോകുന്നവർ ഈ പാഠങ്ങൾ ഗൗരവപൂർവ്വം ഓർക്കുക. ■